

Kopja Informali ta' Sentenza



**QORTI CIVILI
(SEZZJONI TAL-FAMILJA)**

**ONOR. IMHALLEF
ANNA FELICE**

Seduta tat-30 ta' Novembru, 2010

Rikors Generali Numru. 4/2010

**Direttur tad-Dipartiment ghal Standards fil-Harsien
Socjali**

-vs-

A B C nee' D E

Il-Qorti:

Rat ir-rikors tad-Direttur tad-Dipartiment ghal Standards fil-Harsien Socjali fejn dan, wara li ppremetta:

Illi dan ir-rikors qiegħed isir ai termini tal-Att dwar is-Sekwestru u l-Kustodja ta' Minuri (Kap. 410), li bih gew irratifikati zewg Konvenzjonijiet dwar l-aspetti civili ta' sekwestru internazzjonali ta' minuri u r-rikonoxximent u l-infurzar ta' decizjonijiet dwar kustodja.

Kopja Informali ta' Sentenza

Illi r-rikors jirrigwarda l-minuri tewmin F G u H I ahwa C, li twieldu f'Armentieres, Franza fis-27 ta' Gunju 2007, kif jidher mic-certifikati hawn annessi u mmarkati bhala 'Dok. AG 1' u 'Dok. AG 2', ulied J Pierre C u A B C nee' D E, illi zzewgu fis-7 ta' Jannar 2006, f'Roncq fi Franza. Il-minuri F G u H I ahwa C gew imnehhija mis-Sinjura A B C nee' D E mill-*habitual residence* tagghom, jigifieri Franza u ingiebu Malta.

Illi l-Awtorita' Centrali ta' Malta giet mitluba mill-Awtorita' Centrali ta' Franza sabiex, ai termini tal-Artikolu 7 tal-Konvenzjoni dwar l-Aspetti Civili fis-Sekwestru Internazzjonali ta' Minuri, jigi skopert fejn jinsabu l-minuri u jinkiseb ir-ritorn immedjat tagghom.

Illi fil-fatt instab illi l-minuri qed joqoghd u flimkien mal-omm f'*omissis (indirizz)*.

Illi l-Awtorita' Centrali ta' Malta giet awtorizzata minn missier il-minuri, sabiex tagixxi ghan-nom tieghu u dan kif jidher mill-awtorizzazzjoni hawn annessa u mmarkata bhala 'Dok. AG 3'.

Illi l-genituri ghadhom legalment mizzewgin u skond il-Ligijiet Francizi, il-genituri ghandhom drittijet ugwali fuq it-tfal minuri.

Illi a tenur tal-Artikolu 372 tal-Kodici Civili ta' Franza, li estratt tieghu qed jigi hawn anness u mmarkat bhala 'Dok. AG 4', il-principju generali huwa illi matul iz-zwieg, il-genituri ghandhom responsabbilita' kongunta fuq it-tfal tagghom. Fil-kaz odjern, il-genituri tal-minuri ghadhom legalment mizzewga, ghalkemm l-intimata istitwiet proceduri ta' separazzjoni fil-Qrati nostrali.

Illi skond il-ligi civili ta' Franza, ir-responsabbilita' parentali kongunta tfisser li kull genitur jista' jezercita r-responsabbilita' tieghu minghajr ma jikser id-drittijet tal-genitur l-iehor.

Illi fil-kaz odjern, l-intimata gabet lil uliedha minuri f'Malta u konsegwentement biddlet il-*habitual residence* tagghom

minghajr il-kunsens tal-missier u b'hekk id-drittijiet tar-responsabbilita' parentali u agixxiet b'mod illecitu ai termini tal-Artikolu 3 tal-Konvenzjoni imsemmija aktar 'il fuq.

Illi l-missier ghandu dritt illi jkun partecipi fid-decizjonijiet importanti fil-bdil tal-*habitual residence* tal-minuri aktar u aktar tenut kont il-fatt li huwa kien qed jezercita d-drittijiet tieghu ta' genitur skond il-ligi civili ta' Franza qabel ma' l-omm qabdet u nehiet b'mod illecitu lil dawn il-minuri minn Franza.

Ghaldaqstant, l-esponent jitlob bir-rispett lil dina l-Onorabbli Qorti sabiex tordna ir-ritorn tal-minuri tewmin gewwa Franza u sabiex fil-frattemp taghti dawk id-direttivi fl-interess tal-minuri koncernati, inkluz avviz lill-awtoritajiet koncernati, biex huma jigu salvagwardjati milli jergghu jittiehdu b'mod illecitu minn go Malta ghal xi pajjiz iehor, liema tnehhija taghmel ir-ritorn tal-minuri fil-*habitual residence* taghhom ferm aktar difficli u dan bi ksur esplicitu tal-Konvenzjoni dwar l-Aspetti Civili tas-Sekwestru Internazzjonali ta' Minuri.

Rat ir-risposta guramentata ta' A B C nee' D E fejn din eccepjet:

Illi t-talba ghandha tigi michuda u hija vessatorja u ghandha tigi michuda u dan ghas-segwentu ragunijet:

Illi t-talba hija sabiex it-tewmin jigu ritornati fi Franza u biex fil-frattemp jigu salvagwardjati milli jergghu jittiehdu b'mod illecitu minn go Malta ghal xi pajjiz iehor, liema talba hija infondata fil-fatt u fid-dritt ghaliex bazata fuq rapport falz li ghamel zewgha, stante li meta hija giet Malta bit-tewmin, hija giet Malta bil-kunsens tieghu, stante li l-ftehim kien li huma jigu joqoghdu Malta minhabba li fi Franza ma kien hemm hadd min jghinha fit-trobbija tat-tewmin u kien zewgha stess li qalilha li f'Malta t-tewmin jittrabbew ahjar u stante ukoll li hija m'ghandha ebda intenzjoni li titlaq bil-minuri f'pajjiz iehor.

Dwar fatti allegati fir-rikors

Jigi rilevat li mhux minnu li l-esponenti nehhiet it-tfal mill-habitual residence taghhom u dan ghas-segweni ragunijiet:

Illi f'Settembru 2008, zewgi kellu jmur Belgju fuq kors, in-konnessjoni max-xoghol, izda l-kunjati rrifjutaw li jghinuni fit-trobbija tat-tewmin li dak iz-zmien kellhom sena u flimkien zewgi u jien iddecidejna li ahjar nigu noqoghdu Malta.

Fil-15 ta' Settembru 2008, jien inzilt Malta bit-tfal wara li zewgi xtralna l-biljetti tal-ajru ghalija u ghat-tewmin u ghal escort li hallas huwa stess biex tikkumpanjani Malta minn Franza ghaliex l-airline ma thallix persuna wahda tivvjagga b'zewgt itrabi. 15-il jum wara, l-escort irritornat gewwa Franza.

Il-ftehim dejjem nigu noqoghdu Malta, tant li zewgi baqa' jibatli l-manteniment, kien jaf li qed noqoghdu fid-dar li ghandi u li kienet tieghi *omissis (post)* fejn ghadni nghix sal-lum u dejjem bqajna f'kuntatt.

Zewgi, f'Dicembru 2008, gie Malta u quddiem omni stess qalilha li huwa jrid li jibqghu Malta minhabba t-tfal u qalilha ukoll, peress li fejn konna noqoghdu fi Franza konna maqtughin min-nies u kien difficli ghalija li nikkopja bit-tewmin wahdi peress li xoghol zewgi kien driver tat-trains u kien jaghmel hafna jiem barra mid-dar.

Meta gejt Malta bit-tewmin f'Settembru 2008, zewgi stess iffirma l-karti tas-social services f'Malta biex nibda nircievi c-children's allowance li biex tircievi dan trid bilfors tiddikjara li qed toqghod Malta u li r-residenza tieghek hija Malta (Dok. A).

Difatti, zewgi fil-bidu tas-sena 2009 xtralna television u anke ghamel il-licenzja tat-television fuq ismu (Dok. B).

Sahansitra konna ddecidejna li zewgi jiehu sentejn leave of absence u jigi jahdem Malta bhala tourist guide, tant li huwa kien mar personalment l-Institute of Tourism Studies

Kopja Informali ta' Sentenza

f'Malta biex jaghmel dan il-kors u applika ghal kors li kien jibda f'Settembru 2009, u kien kors ta' sentejn. Vince Zammit kien il-ko-ordinatur tal-course u Dok. C hija l-ittra li gie accettat ghall-kors u Dok. D hija t-talba li zewgi ghamel mal-employer tieghu fi Franza biex jiehu leave of absence.

F'Mejju 2009, ibni H gie diagnosed b'authism u meta ghidt lil zewgi biex jinzel Malta, qalli li hu ma setax jinzel u li t-tfal kienu f'idejn tajba.

Fl-istess gimgha hadt lit-tifel ghand Dr. Elena Tanti Burlo', fl-Equal Partners Foundation, li flimkien mal-educational psychologist, Juan Camilleri, bdewlu t-terapija. Huma anke ghalmoni kif nihhendilja lit-tewmija l-ohra F sabiex ma thosshix imwarrba.

Jien lil zewgi kont ninfurmah b'kollox u kont nokroblu biex jigi mieghi ghal dawn is-sessions, izda kien jghidli li ma jistax.

F'Gunju 2009, zewgi gie Malta u qabel telaq hallieli prokura tawtorizzani naghmel dak kollu rigward it-tfal (Dok. F).

Wara ma stajtx insib lil zewgi ghax daqqa jghidli qed joqghod post u gurnata ohra jghidli li qed joqghod post iehor. Difatti qalli, darba minnhom, li kien sejjer jahdem il-Belgium u kien irrifjuta li jaghtini t-telephone number tieghu fil-Belgium.

Xorta baqa' jghaddili manteniment u f'Malta ghandu kont bankarju mal-HSBC fejn lil bank kien tahom id-dar f'Hal Balzan biex nuri kemm effettivamente mhux minnu li kelli l-habitual residence fi Franza.

Ipprudvajt incempillu diversi drabi, izda l-linja tat-telefon fi Franza kienet tkun dejjem engaged u wara kien infurmani ghax kien juza l-linja biss ghall-internet, izda baqa' jirrifjuta li jaghtini t-telefon tieghu fil-Belgium, fejn qalli li kien jahdem.

Kopja Informali ta' Sentenza

F'Lulju jiena bdejt il-proceduri ta' separazzjoni u ta' impediment tal-partenza u anke ghandi digriet tal-kura u kustodja tat-tewmin.

F'Ottubru 2009, zewgi gie Malta u qalli li ma ghadux fl-istess post fi Franza izda baqa' jirrifjuta li jaghtini l-indirizz u telephone number. Ghidtlu li bdejt il-kawza ta' separazzjoni u konna nohorgu bit-tfal regolarment, tant li kien kitibli ittra jghidli prosit u jfahharni dwar kemm niehu hsieb tajjeb it-tewmin (Dok. G).

F'Novembru 2009, zewgi gie mieghi meeting mal-educational psychologist ta' H u anka attenda mieghi session mal-ispeech therapist/pathologist.

Kien f'Novembru 2009 li zewgi qalli li ahjar nergghu nirritornaw Franza ghax H fi Franza jkollu kura ahjar u meta morna ghand Dr. Tanti Burlo' u Juan Camilleri, it-tnejn qalulna li jkun ta' hsara kbira ghal H jekk inbiddu l-ambjent tieghu, liema ambjent f'Malta kien ilu fih minn Settembru 2008 u ghalhekk aktar minn sena.

Ghalxejn urejtu ukoll ic-certifikati (Dok. F u Dok. G), li juru dan zewgi ma ried jisma' b'xejn.

F'Jannar 2010, zewgi u jien ippruvajna nitkellmu dwar iz-zwieg taghna quddiem l-avukati taghna u huwa ammetta li ghandu hafna leave u kien lest li jigi xahrejn Malta u xahar fi Franza u konna qbilna li jien nikri d-dar f'*omissis (post)* li hi parafernali tieghi u nikru band'ohra, izda filghaxija infurmani li rega' bdielu.

Zewgi jaf li t-tfal ghandhom bzonnijiet specjali: H huwa monitored minn Juan Camilleri, educational psychologist, Rebecca Mamo, home educator, u Kerstin Puliz, speech therapist/pathologist, u ghandu custom made programme skond il-kondizzjoni tieghu. It-tfal imorru skola Kid start Vista coop Nursery li ghandhom carers ittrenjati ghall-bzonnijiet specjali ta' H.

Kopja Informali ta' Sentenza

H ghandu dieta specjali u qed jigi assessjat mill-pediatric gastroenthrologist, Dr. Thomas Attard ghax ghandu problemi fid-digestjoni.

Illi ghalhekk, jiena bqajt surpriza kif zewgha ghamel rapport fl-24 ta' Novembru 2009 (Dok. AG 3 tar-rikors tad-Direttur), li hrabt bit-tfal meta kien f'kuntatt mieghi u kien bi ftehim mieghu li gejna Malta; li kien jaf fejn noqghod f'Hal Balzan, kien jaf fejn toqghod il-mama' u ghalhekk nghid li huwa ghamel rapport falz.

F'Novembru kien jaf bil-kawzi u kien anke ipprezenta n-nota tal-eccezzjonijiet taz-zewg kawzi u ghalhekk ma nistax nifhem kif zewgi wasal biex ghamel dan ir-rapport falz.

Illi jiena, lic-Central Authority, u cioe' lid-Direttur rikorrenti tajtu l-informazzjoni kollha, u sahansitra bghatlu affidavit tieghi bid-dokumenti u ghalhekk ma nafx ghaliex mexxa xorta kontra tieghi.

Ghandi digriet ta' manteniment minn din il-Qorti li zewgi mhux jonora, zewgi ghandu digriet ta' access ghall-minuri li jiena nonora u dawn huma spejjez u ansjeta' zejda fuqi u ma nistax nifhem kif zewgi mar jirraporta li jiena hrabt bit-tfal u nehhejtilhom il-habitual residence, meta l-habitual residence hi Malta u ilha Malta ghal aktar minn sena u nofs u meta jaf li jiena bil-kondizzjoni tat-tewmin, m'ghandix intenzjoni u lanqas kieku rrid ma nista' mmur bit-tfal x'imkien iehor.

Illi jigi rilevat li hemm mandat ta' partenza kontra zewgi biex ma jihux it-tfal u kawza ta' separazzjoni (kawza 250/09 AF u 251/09 AF), u zewgi ma ghamel ebda talba ghar-revoka contrario imperio ta' dan il-mandat u li ghalhekk, dan juri ukoll li zewgi huwa kuntent li t-tfal jibqghu f'Malta.

Dwar il-ligi

Il-Konvenzjoni dwar l-Aspetti Civili fis-Sekwestru Internazzjonali (li hi parti mill-Kap. 410).

Illi r-rikorrenti qed jibbaza t-talba tieghu fuq l-artikolu 7 tal-Konvenzjoni dwar l-Aspetti Civili fis-Sekwestru Internazzjonali ta' minuri biex jigi skopert fejn jinsabu l-minuri u jinkiseb it-ritorn immedjat taghhom.

Illi sabiex ikun hemm bazi ghal din it-talba, irid jigi ppruvat li l-minuri tnehew jew gew mizmuma b'mod illecitu. Mill-fatti hawn fuq iddikjarati u dokumenti prodotti, jidher car li dan mhux il-kaz stante li t-tfal gew Malta bil-kunsens tat-tnejn u l-ftehim kien li joqoghdu Malta u kien zewgha li sena wara biddel fehmtu meta t-tifel gie diagnosed b'authism.

Inoltre l-fatt li l-mara ghandha l-karta tal-identita' Maltija, li zewgha ta indirizz lil HSBC biex jifthulu kont bl-indirizz ta' fejn tirisjedi l-mara f'Malta jkompli juri li l-minuri joqghod Malta u mhux minnu li ghandhom l-habitual residence fi Franza u li mhux minnu tnehew b'mod illecitu.

Illi inoltre, tali talba trid issir skond dak rikjest fl-artikolu 8 tal-istess Konvenzjoni bir-rekwiziti (a) sa (g) li jrid ikun fiha t-talba, liema rekwiziti ma sarux mal-applikazzjoni u ghalhekk preliminarjament tali talba ghandha tigi michuda.

Illi inoltre, skond l-artikolu 13 tal-istess Konvenzjoni, il-Qorti mhix marbuta li tordna r-ritorn tal-minuri stante li zewgha, minn Settembru 2008, ma ghamel xejn biex martu ma tibqax Malta bit-tfal u bir-ragun ghax dan kien bi qbil bejniethom u l-Konvenzjoni taghmilha cara f'dan l-artikolu 13 li jekk huwa jaghti l-kunsens tieghu, ma tistax tintlaqa' t-talba tieghu ghar-ritorn tal-minuri.

Illi mill-informazzjoni u dokumenti li ghaddejt lill-Awtorita', jiena nghid li skond l-artikolu 27 hija kellha tiddeciedi li l-applikazzjoni hija bla bazi.

Kap. 410

It-talba qed issir ukoll skond il Kap 410 dwar is-Sekwestru u l-Kustodja tal-minuri.

Kopja Informali ta' Sentenza

Mill-fatti jirrizulta ampjament li ma kienx hemm sekwestru li skond il-Kap. 410 “*sekwestru jfisser is-serq jew htif ta' persuna*”.

Id-Direttur jista' jaghmel talba jekk il-minuri jkun tnehha b'mod illecitu (Art. 6).

It-tifsira ta' illecitu, skond l-artikolu 3 tal-Konvenzjoni dwar l-Aspetti Civili f'sekwestru internazzjonali ta' minuri (l-ewwel skeda tal-Kap. 410) tghid hekk:

Ir-rimozzjoni jew ir-ritenzjoni ta' minuri ghandhom jitqiesu bhala illeciti meta-

a) *Dan ikun bi ksur tad-drittijiet ta' kustodja vestiti f'persuna, istituzzjoni jew enti ohra, kemm singolarment, kif ukoll konguntemment, taht il-ligi tal-istat fejn il-minuri kien soltu joqghod minnufih qabel ir-rimozzjoni jew ritenzjoni;*

b) *Fil-waqt tar-rikozzjoni jew tar-ritenzjoni, dawk id-drittijiet kienu attwalment ezercitati, jew konguntemment sew singolarment, jew kienu jkunu hekk ezercitati kieku ma kienx ghar-rimozzjoni jew ghar-ritenzjoni.*

Id-drittijiet ta' kustodja imsemmija fis-subparagrafu (a) hawn aktar qabel jistghu joriginaw b'mod partikolari mill-operat tal-ligi jew bis-sahha ta' decizjoni gudizzjarja jew amministrattiva jew bis-sahha ta' ftehim li jkollu effett legali skond il-ligi tal-istat.

Illi zewgha qed jallega li hija kisret il-ligi ta' Franza dwar il-kura u kustodja meta jien sraqt jew htaft lit-tfal. Mid-dokumenti prodotti biss, jirrizulta lill-Qorti li jiena u t-fal gejna Malta bil-kunsens tieghu, li l-ftehim kien li nissetiljaw f'Malta, tant li kien jghidli kemm qed inrabbi t-tfal tajjeb f'Malta, sahansitra applika ghal kors ta' tourist guide u kien lest li jjeu sentejn leave without pay minn Franza, lill-HSBC f'Malta tahom ir-residenza taghna f'*omissis* (*post*) bhala indirizz tar-residenza tieghu, u ghalhekk, galadarba, ir-residenza taghna saret Malta, il-habitual residence taghna saret Malta u ilha Malta minn Settembru

Kopja Informali ta' Sentenza

2008, u ghalhekk, il-ligi ta' Franza ma tapplikax f'dan il-kaz.

Illi ghalhekk, it-talba ghandha tigi michuda bl-ispejjez.

Rat id-dokumenti esibiti.

Semghet ix-xhieda prodotti.

Rat li r-rikors thalla ghal-lum ghas-sentenza.

Ikkunsidrat illi l-minuri li dwaru jitratta dan ir-rikors huma H u F C, tewmin li twieldu fi Franza fis-sena 2007, ulied J u A C nee' D E. Il-missier huwa Franciz u l-omm Maltija. Izzewgu fi Franza fis-sena 2006, u ghexu hemm bhala familja sa Settembru 2008.

F'Settembru 2008, l-omm giet Malta bil-minuri maghha. Sa dan il-mument m'huwiex kontestat illi kellha l-kunsens tal-missier. Kien hu li ghamel il-bookings necessarji u sahansitra inkariga persuna barranija biex takkompanja lil martu fil-vjagg u fl-ewwel jiem hawn Malta.

Jirrizulta li originarjament kien hemm il-hsieb li l-omm u l-ulied jirritornaw lejn Franza f'Jannar 2009, u fil-fatt kienu ga gew prenotati l-biljetti tal-ajru u t-taxi ghar-ritorn.

Pero' dawn il-biljetti ma ntuzawx. Anzi gew imhassra fl-ahhar jum tas-sena 2008, l-omm baqghet Malta bl-ulied u l-missier beda gej u sejjer. Ghall-bidu kien joqghod fid-dar ma' l-omm u uliedu, pero' sussegwentement kera ghar-rasu. F'Jannar 2010, inbdew proceduri, tramite d-Direttur tad-Dipartiment ghal Standards fil-Harsien Socjali ai termini tal-Kap. 410 tal-Ligijiet ta' Malta, dan wara rapport li ghamel J C lill-Awtorita' Centrali ta' pajjizu fl-24 ta' Novembru 2009.

L-omm tilqa' ghat-talbiet tad-Direttur billi ssostni li hija kellha l-kura u kustodja tal-minuri b'sahha ta' digriet tal-Qorti fil-proceduri 250/09 AF u 251/09 AF. Hija ssostni li J C approva li t-tfal jibqghu Malta. Finalment issostni li l-

minuri issa addattaw għall-ambjent tagħhom u ssirilhom hsara jekk jirritornaw Franza issa.

L-intimata tibda biex issostni li, permezz ta' digriet ta' din il-Qorti kif presjeduta, hija għandha l-kura u kustodja tal-minuri. Il-Qorti tiskarta immedjatament dan l-argument peress illi l-imsemmi digriet inghata minn din il-Qorti, kif presjeduta, fil-proceduri ta' separazzjoni pendenti fit-23 ta' Settembru 2009, u cioe' disa' xhur wara li naqset li tirritorna bit-tfal fi Franza.

Għaldaqstant, il-Qorti tqis li d-digriet de quo ma jistax ikun ta' għajna għall-intimata f'dawn il-proceduri, partikolarment għaliex, fl-istadju meta ngħata l-imsemmi digriet, il-proceduri kienu għadhom kontra l-kuraturi deputati stante d-dikjarazzjoni tal-illum intimata li ma kinitx taf fejn kien qieghed zewgħa. Għar-rigward tal-Mandat ta' Inibizzjoni ta' safar tal-minuri, ukoll akkordati minn din il-Qorti fl-istess perjodu, il-Qorti ukoll tqis li ma jistax ikun ta' sostenn għall-omm issa u dan peress illi huwa ben magħruf illi meta dawn il-Qrati jigu mitluba jzommu minuri milli jittiehdu barra minn Malta, it-talba tintlaqa' immedjatament mingħajr ebda ndagni u dan sabiex jigi evitat kull possibbli periklu għall-istess minuri.

Omm il-minuri ssostni li l-missier kien jaf li l-minuri ser jibqgħu Malta u għalhekk japplika l-Art. 13 tal-Konvenzjoni li testwalment jipprovdi illi:

“Minkejja d-dispożizzjonijiet tal-Artikolu ta' qabel, l-awtorita' gudizzjarja jew amministrattiva tal-Istat rikjest m'hiex marbuta li tordna r-ritorn tal-minuri jekk il-persuna, istituzzjoni jew enti ohra li topponi r-ritorn iggib prova li –

a. Il-persuna, istituzzjoni jew enti ohra li jkunu vestiti bil-kura tal-persuna tal-minuri ma kinux attwalment qegħdin jeżercitaw id-drittijiet tal-kustodja fiz-zmien meta jkun tnehha jew inzamm il-minuri jew li taw il-kunsens tagħhom jew sussegwentement baqgħu siekta għar-rimozzjoni jew ritenzjoni tal-minuri”.

Fil-kaz Re. A (Minors) (Abduction: Custody Rights) (1992), il-Qorti Ingliza rriteniet illi tali akkwiezzenza ghandha tkun “signified by express words” jew “conduct which is inconsistent with an intention of the party to insist on his rights and consistent only with an acceptance of the status quo”.

Il-Qorti tqis mal-ewwel illi, ghalkemm issa J C qed jghid illi:

“I have to emphasize that I never gave my consent for the children to remain here in Malta”, l-agir tieghu matul iz-zmien kollu li uliedu kienu Malta ma' ommhom juri xort' ohra.

Il-partijiet jaqblu li, originalment, il-hsieb kien li jirritornaw lejn Franza fit-3 ta' Jannar 2009. Il-prenotazzjonijiet kienu saru u sussegwentement gew imhassra permezz ta' e-mails mibghuta fil-31 ta' Dicembru 2008, lill-agenzija tal-vjaggjar. It-thassir sar mill-e-mail address ta' l-omm. Hija tghid, pero' li kien il-missier li hassarhom u uza l-e-mail taghha ghal dan il-ghan ghax kien hemm xi problemi bl-e-mail Franciz tieghu. F'dak il-hin huwa kien id-dar taghha Malta u m'huwiex kontestat illi din kienet wahda mill-okkazzjonijiet fejn il-missier gie Malta u rrisjeda mal-omm.

M'huwiex kontestat illi fit-30 ta' Marzu 2009, il-missier u l-omm issottomettew applikazzjoni mas-Servizzi Socjali ta' Malta ghall-allowance tat-tfal, iffirmata miz-zewg genituri, u d-dikjarazzjoni kontenuta fiha li l-minuri huma residenti Malta.

Lanqas ma huwa kontestat li J C xtara lil martu, hawn Malta, karozza. Xtralha ukoll television u applika ghal-licenzja tieghu (ara Dok. B a fol. 26 tal-process). Fetah kont bankarju mal-HSBC f'ismu (ara Dok F a fol. 33). Hareg polza ta' assikurazzjoni fuq sahha ghall-omm u l-ulied. J C ghamel il-hsieb li jibda kors ta' studju fl-I.T.S. f'Malta. Ghalkemm jidher li hemm nuqqas ta' qbil jekk l-applikazzjoni formali gietx sottomessa jew le, jirrizulta madanakollu pruvat illi sa mill-5 ta' Jannar 2009, u cioe' biss jumejn wara d-data originarjament ippjanata ghar-ritorn tal-omm bit-tfal fi Franza, kien ircieva

Kopja Informali ta' Sentenza

korrispondenza minghand id-dirigenti tal-I.T.S. b'referenza ghat-talbiet tieghu ghall-informazzjoni (Dok. C u Dok. D a fol. 27 tal-process).

In-natura ta' dan l-e-mail hija ovvja li m'hijiex l-ewwel korrispondenza skambjata bejn il-partijiet. Jirrizulta wkoll, sa minn Frar 2009, kien ga qed jaghmel l-indagni tieghu dwar unpaid leave fit-tul (ara. Dok. ETX 11 a fol. 349 et seq).

Sussegwentement, fid-29 ta' April 2009 (ukoll a fol. 27), baghat ittra lill-istess dirigent tal-I.T.S. fejn talab konferma tal-applikazzjoni tieghu sabiex ikun jista' jissottomettiha lill-employer tieghu fi Franza bil-ghan li jinghata long leave. Sinjifikanti tal-intenzjoni hija s-sentenza:

"I expect to attend the course of tourist guide like any other person" (fol. 28).

Giet prezentata ukoll in atti (fol. 29), kopja ta' formola li l-missier kien ghamel jew kien bihsiebu jaghmel ghal xi tip ta' ghajnuna (finanzjarja jew mod iehor) minghand is-socjeta' SNCF li kien jahdem maghha liema formola hu kien talab lil Vincent Zammit mill-I.T.S. biex jiffirmalu sabiex ikun jista' jissottomettiha.

F'e-mail lil martu fil-21 ta' April 2009, huwa jghid hekk:

"Honestly, I sincerely want to have success in the tourist guide courses", ukoll

"I think the best is to try to save as much money as we can before I come there".

Il-Qorti tinnota wkoll illi jidher illi l-fatt li kienu ghadhom ma ngabux Malta l-affarijiet tad-dar tal-koppja kienet purament wahda ta' konvenjenza, u ghalhekk, il-Qorti ma tarax fiha l-intenzjoni ta' ritorn.

"... the best option might be to leave everything here and continue to rent this house as the owner doesn't want to increase the rent".

Il-Qorti qieset ukoll id-dokument a fol. 32 tal-process datat 10 ta' Lulju 2009, li permezz tieghu, sitt xhur wara d-data tal-pjanat ritorn, il-missier awtorizza lil omm taghmel kull ma jinhtieg ghan-nom tieghu fl-interess tat-tfal.

G D E, omm A C, tghid hekk fl-affidavit taghha:

“Jiena nikkonferma bil-gurament li J C, f'Jannar jew Frar tas-sena l-ohra, kien qalli personalment li kienet haga tajba u ghall-ahjar tat-tfal u ta' A li huma jibqghu Malta”.

Din ix-xhieda ma giet kontradetta bl-ebda mod. Lanqas ma ntalbet tixhed in kontro-ezami l-istess G D E.

Il-Qorti ma tistax ma tirreferix f'dan l-istadju ghall-korrispondenza skambjata bejn il-partijiet tul is-sena 2009, u partikolarment ghall-ittra ta' stima u mhabba li dejjem baghat il-missier lil martu. Hemm diversi minn dawn prezentati in atti (ara Dok. ETX 1 a fol. 335 u Dok. ETX 2 a fol. 336 tal-process).

Fl-ittra tieghu tal-21 ta' April 2009, jirreferi ghal “when I come in Malta”, ukoll “In Malta I can buy a scooter....it will be enough for me there”.

Jirrizulta ukoll illi fid-19 ta' Mejju 2009, J ittrasferixxa lil martu fil-kont bankarju taghha, is-somma ta' €9800 biex din thallas il-karozza (ara Dok. ETX 7 u 8). Dan fil-fehma tal-Qorti zgur li m'huwiex agir ta' min qieghed jopponi r-riumanenza f'Malta ta' martu b'uliedu.

F'dawn ic-cirkostanzi, ghaldaqstant, il-Qorti tqis li a tenur tal-fuq kwotat Art. 13(a) il-kunsens tal-missier biex il-minuri jibqghu Malta kien jezisti u kien ben dimostrarat.

Il-Qorti, f'dan l-istadju, ma tistax ma tikkunsidrax cirkostanzi ferm partikolari ta' din il-familja u dan b'referenza partikolari ghall-provvediment 13(b) tal-Konvenzjoni. Wiehed mill-minuri ibati minn kundizzjoni maghrufa bhala “autistic spectrum disorder”. Gie dijanjostikat b'din il-problema f'Malta u qed jigi segwit mid-

Dottoressa Elena Tanti Burlo' u l-professjonista Juan Camilleri. L-ewwel rapport tat-tnejn qiegħed prezentat in atti a fol. 225. It-tifel qed jingħata l-ghajnuna u fil-fatt, it-tieni rapport dwaru, ipprezentat fil-21 ta' Ottubru 2010, jispjega l-progress li qed jagħmel (fol. 227). Il-missier għamel kuntatt ma' speċjalista fi Franza li ssostni li l-kura li tista' tipprovi hi hija aħjar. F'dawn ic-cirkostanzi, il-Qorti għandha quddiemha zewg xenarji. L-ispeċjalisti Maltin li qegħdin jikkonfermaw li t-tifel qed jagħmel progress u li, aktar u aktar, m'għandux jissubixxi ebda sbalzi fl-ambjent tiegħu, post, lingwa ecc., u l-kura li qed jingħad li jista' jibbenifika minnha imma li l-persuna li disposta li tipprovi kura għadha qatt ma ltaqghet mat-tifel.

Il-Qorti ma tistax tinjora d-dikjarazzjoni taz-zewg speċjalisti li qed isegwu lit-tifel.

“In sum, we are convinced that the risks of transferring H and his sister to France are much too high with respect to the potential claims of success that ABA programmes might have”.

Din is-sitwazzjoni, fil-fehma tal-Qorti, hija essenzjalment is-sitwazzjoni ravvizata fl-Art. 13 tal-konvenzjoni li jipprovi li l-istat m'huwiex marbut jordna ritorn jekk:

“(b) Ikun hemm riskju kbir li r-ritorn tal-minuri se jesponih għal dannu fiziku jew psikologiku jew inkella jqiegħed lill-minuri f'sitwazzjoni intollerabbli”.

Għalhekk, il-Qorti tqis illi l-intimata r-nexxielha tissodisfa lil din il-Qorti li jezistu z-zewg cirkostanzi li tipprovi għalihom il-Konvenzjoni fl-Artikolu 13(a) u l-Artikolu 13(b).

Għal dawn ir-ragunijiet, il-Qorti taqta' u tiddeciedi billi:

Tiċhad it-talba tad-Direttur tad-Dipartiment għal Standards fil-Harsien Soċjali.

L-ispejjez jithallsu mill-imsemmi Direttur.

Kopja Informali ta' Sentenza

Moqrija.

< Sentenza Finali >

-----TMIEM-----